



Wara l-maltempata...

Dr John Baptist Gauci

Segretarju Ġenerali



Il-bniedem tkun taf xi jsarraf meta tpoġġih fil-prova bħal meta tgħaddi ħadida min-nar tal-forġa. Meta kollox ikun ward u żahar, ftit li xejn johroġ il-karattru tal-individwu, imma meta tiġi s-sieġha tal-prova, hemmhekk tkun taf eżatt il-valuri u l-prinċipji li jkun iħaddan. Issib min, meta jħabbat wiċċu ma' żmien diffiċli, dlonk jitfa' l-isponża u jlebbet 'il bogħod, jew inkella jdawwar wiċċu daqslikieku lilek qatt ma kien jafek, forsi wkoll ikun hemm min jithajjar jehodha kontrik u jipprova jagħtik majnata ikbar biex hu jitla' iktar 'il fuq. Imma mbaġħad issib min jurik l-id tal-ħbiberija, min ikun lest li jnewwillek driegħu biex jgħinek mill-aħjar li jkun jista', anke jekk forsi dan ikun jitlob sagrificċju personali akbar. Teħodha iktar bi kbira meta ma ssibx is-sapport minn dawk il-persuni li tkun qed tistenna, u tkun sorpriż jekk xi hadd li forsi qabel kien fil-periferija jersaq viċin biex jgħin. U dan li għidt jgħodd mhux biss fil-ħajja personali ta' dak li jkun, imma wkoll fil-ħajja ta' għaqda soċjali bħalma hi din tagħna.

Dawn l-aħħar xhur ġegħluna nħabbtu wiċċna ma' dak li qatt ma konna qed nistennew jew nimmaginaw. Bħal donnu kollox ikkrolla qisu kastell tal-karti quddiem għajnejna. Xi wħud mill-pjanijiet li konna għamilna b'ħafna ħsieb u li kellna kontra qalbna nipposponu spicċaw xorta waħda sfaħxaw fix-xejn, saru duħħan, taru mar-riħ. Żgur li hadd ma kien qed jistenna li se tolqotna din il-maltempata, u daqstant iehor żgur li hadd ma kien qed jobsor li din il-pandemija kienet ser ittul daqshekk. L-ekonomija tal-pajjiż ħadet daqqa ta' ħarta, is-settur turistiku kważi sfaħxa fix-xejn, bosta negozji kellhom jiffaċċjaw sfidi liema bħalhom, xi wħud tilfu lil xi hadd għażiż għalihom, rajna problemi kbar ta' saħħa mentali kawża tas-solitudni, u l-għaqdijiet volontarji, fosthom il-każini tal-banda, raw l-entuzjażmu li jikkarakterizzahom jonqos u, nazzarda ngħid, kemm kemm jibqa' ħjiel tiegħu. Kien, għadu u se jibqa' għal bosta xhur, żmien diffiċli, u hu propju għalhekk li f'dan iż-żmien tista' tkejjel sew min huma dawk li tista' sserraħ fuqhom, lil min tista' tafda u fuq min tista' ddu.

Nibda minn dawk ta' ġewwa nett. Wara diversi xhur bil-bibien magħluqa, fl-aħħar kellna ċ-ċans li nergħu nibdew naghmlu l-kunċerti ta' kull ġimgħa tal-banda u tal-kor. U l-bandisti u l-membri tal-kor tagħna rrispondew bi ħġarhom. Hemm xi wħud li baqgħu ma dehrux, imma dawn tista' tgħodhom fuq is-swaba ta' id waħda. Hemm min għandu raġuni tajba għalfejn mhux qed jattendi, imbaġħad hemm oħrajn li forsi birdu xi ftit. Ma tllum lil hadd. Irridu nkunu aħna li naghmlu l-almu tagħna sabiex dawk li għadhom mhux qed jattendu nilħquhom u nħajruhom jergħu jiġu lura. Il-fatt li ma tistax tippjana fit-tul u ma tistax tagħmel objettiv għal xiex timmira żgur li mhux qed jgħin, anzi jtellef. Madanakollu, l-attendenza li qed ikollna timliena b'kuragg u ottimizmu. Ninkwieta kieku dorna fuq in-nies tagħna u ma sibnihomx, jew sibna ftit wisq. Għallinqas hekk nasal biex nemmen li xi haġa tajba għamilna, qed naghmlu u nittama li nibqgħu naghmlu.

Jekk indawwar ħarsti daqsxejn iktar 'il bogħod, nara diversi membri li reġgħu bdew jattendu l-każin. Bil-mod il-mod, in-numru qed jiżdied. Wieħed irid iqis li m'għamilniex ftit jiem jew ġimgħat magħluqin, imma xhur twal u kefrin. Hemm min laħaq qabad xi mod iehor kif iqatta' l-ħin liberu. Ma tllum lil hadd. Il-granet keshin u mdallmin tax-xitwa trid timliehom b'xi haġa. Imma li tara l-membri tiegħek imdawrin ma' mejda jgħidu kelma, speċjalment dawk li s-solitudni ta' dawn l-aħħar xhur fniethom, jagħtik sodisfazzjon. Nittama li meta jerga' jkollna l-oppunità li nibdew norganizzaw xi attivitajiet, in-numru jerga' jiżdied u fiduċjuż li niġbdu lura lil dawk li għadhom ftit beżgħana jew mwiegħra milli jidhlu lura fil-każin. Iż-żmien biss jagħtina parir.

Imbaġħad intawwal ħarsti ftit oħra. Iż-żminijiet diffiċli juruk lil min tista' tafda mill-bibien 'il barra wkoll. Tara l-irġulija, jew in-nuqqas tagħha, ta' dawk li, b'xi mod jew iehor, ikollok relazzjoni magħhom u tkun trid taħdem

magħhom. U meta qed nitkellem fuq “irġulija”, mhux qed nitkellem fuq min jilbes qalziet għax mhux qalziet jagħtik l-irġulija. Qed nitkellem fuq kemm tista’ tafda lill-persuna konċernata, kemm il-kelma tiegħu jew tagħha għandha valur, kemm persuna lesta li tgħix dak li tipprietka. Sfortunatament għadek issib min lesta li jerga’ lura minn kelmtu, forsi kawża tal-persuni ta’ madwaru. Oħrajn, li biex ma jidhrux koroh ma’ dawka ta’ madwarhom, lesta li jdurru daqs pinnur skont minn fejn jonfoħ ir-riħ. Hemm min mhux lesta li jieħu deċiżjoni li hija mistennija minnu, u minflok joqgħod fuq il-ħajt jistenna biex jara x’se jiġri, jekk ma jazzardax jipprova jiffa’ din ir-responsabilità fuq haddieħor. Ma’ dawn in-nies li jippruvaw iduru ma’ kull kantuniera sabiex jippruvaw jiżgiċkaw ma tistax ma toħroġlokx b’mod spontanju l-frazi “mela aħna tfal?”, u dan sabiex ma toffendihomx jew ma tibgħathomx isaqqu l-ħass tal-Marsa.

Mill-banda l-oħra, hemm min jara kif se jżomm kelmtu dwar dak li wegħdek li se

jagħmel meta kien żmien ieħor u forsi żmien aħjar. Hemm persuni li lesta jagħmlu dak li hu gust u sewwa, ankè jekk forsi jafu li mhux se jżidu fil-popolarità, imma għax jemmnu bis-siħ li l-gustizzja u s-sewwa m’hemmx aqwa minnhom. Hemm nies li l-kelma ta’ raġel u l-kelma ta’ mara għad għandha valur għalihom u mhux lesta li jmorru lura minnha. Nies bħal dawn jagħmlu komunità b’saħħitha, magħquda, tiflaħ għall-maltemp, u kapaċi tqum lura malajr wara li l-gwaj jibda jitbiegħed.

Il-maltempata għad tgħaddi, għad li kemm se ddum u meta se tgħaddi m’għandniex kontroll fuqhom aħna. Imma li nemmen li għandna kontroll fuqu hu x’se thalli warajha. Irridu nkunu aħna, jien l-ewwel wiehed, li naraw li dan is-saram iħalli komunità iktar ġusta, soċjetà iktar magħquda, u għaqda iktar qawwija. Dan għall-gid ta’ pajjiżna, ta’ raħalna, imma b’mod speċjali tal-għaqda li tant għandna għal qalbna, l-Għaqda Mużikali Imperial.

Il-festa t-tajba lil kulhadd!

WE MANAGE IT

“At Eyetechn we strive to offer the best IT services and solutions to suit our customer’s needs, through a knowledgeable team that focus on the growth of the IT Technology”

CLOUD PRODUCTIVITY

MANAGED SERVICES

IT PROJECTS

EYETECH
we manage IT

www.eyetechnltd.com

Microsoft
Partner


Gold Cloud Productivity
Gold Cloud Platform
Gold Collaboration and Content
Gold Small and Midmarket Cloud Solutions
Silver Application Development

Ph Borg Ltd.

FUEL & LPG SUPPLIER

WE DELIVER FUEL AND LPG TO
Hotels ◊ Domestic ◊ Industrial ◊ Farms ◊ Yachts

WE FOCUS ON

- ◊ Timely deliver
- ◊ Flexible credit terms
- ◊ 24/7 delivery service
- ◊ Excellent quality products

... all of which are offered by our **trained staff** and well **equipped vehicles**.



find us on facebook


Ph.Borg Ltd.

Joseph Yard, Triq Il-Prinjol, Wied Il-Ghasel, L/O Naxxar, NXR 6345
mob: 9949 1177 **web:** www.phborgltd.com **email:** info@phborgltd.com



Bayleaves

Restaurant and Pizzeria



Open From
Thursday to Monday
6pm Onwards

9, Triq il-Kbira
Mellieħa, MLH2310
Malta

Tel: 21521281